


अशोक राजपथ में भी डबल डेकर फ्लाईओवर के निर्माण पर मंथन

राज्य ब्यूरो, पटना : पथ निर्माण विभाग ने राजधानी स्थित अशोक राजपथ में डबलडेकर फ्लाईओवर निर्माण की योजना पर मंथन शुरू कर दिया है। इस बारे में विभाग के आला अधिकारियों व इंजीनियरों की एक बैठक राइट्स के साथ हो चुकी है। राइट्स ने ही पटना मेट्रो रेल का डीपीआर तैयार किया है।

इस तरह बन रहा प्रस्ताव

सीएम ने पथ निर्माण विभाग को यह टास्क दिया था कि गांधी मैदान से अशोक राजपथ के रास्ते एक फ्लाईओवर का निर्माण विशेष रूप से पीएमसीएच के लिए किया जाए। विभाग के स्तर पर इस योजना को ले अध्ययन आरंभ हुआ तो यह बात सामने आई कि अशोक राजपथ के हिस्से में मेट्रो क्रा जो एलायनमेंट है वह एलिवेटेड है। इस वजह से वहां एक और फ्लाईओवर के निर्माण के लिए जगह नहीं मिल रही। इसके बाद डबल डेकर फ्लाईओवर के निर्माण पर मंथन चल रहा है।



नए निर्माण की योजना का भी रखा जा रहा ख्याल

पीएमसीएच को वर्ल्ड क्लास हॉस्पिटल बनाए जाने की योजना के तहत पीएमसीएच परिसर में बहुमंजिली इमारत का निर्माण कराया जा रहा है। इमारत की निर्माण योजना के अनुसार ही गांधी मैदान से आरंभ हो रहे फ्लाईओवर को अशोक राजपथ होते हुए पीएमसीएच परिसर में उतारने पर विचार किया जा रहा है।

पथ निर्माण विभाग ने मेट्रो का डीपीआर बनाने वाली राइट्स के साथ किया विमर्श

जगह की कमी के कारण गांधी मैदान से पीएमसीएच तक बनेगा डबलडेकर

पीएमसीएच पहुंचने की योजना पर काम आरंभ

गांधी मैदान के समीप से पीएमसीएच परिसर पहुंचने के लिए गंगा पथ होते हुए भी एक नया रास्ता विकसित किया जाना है। इस योजना पर पथ निर्माण विभाग ने काम आरंभ कर दिया है। पथ निर्माण विभाग से मिली आधिकारिक जानकारी के अनुसार एएन सिन्हा इंस्टीट्यूट के समीप से प्रवेश द्वार को गंगा पथ पर पहुंचाया जाना है। इसके लिए जमीन उपलब्ध हो गई है। काम भी शुरू हुआ है।